

Rəqəmsal bacarıqla peşəkarlıq arasında qurulan körpü



Rəqəmsal inkişaf konsepsiyası bu gün Azərbaycanın informasiya cəmiyyətinə doğru böyük addımların yol xəritəsinə çevrilib. Konsepsiyanın dalğası gündəlik həyatımıza da yayılır: insanların rəqəmsal savadlılığı yüksəlir, texnologiya ilə insan arasındakı məsafə qısalmır, yeni peşələr doğulur. Bu məqsədlə həyata keçirilən layihələrin əhatə dairəsi ildən-ilə genişlənir və əmək bazarında rəqəmsal ixtisaslara olan tələbatı qarşılamaq üçün yeni platformalar yaradılır.

Bu mənada İnnovasiya və Rəqəmsal İnkişaf Agentliyinin (İRİA) təşkilatçılığı ilə ali təhsil müəssisələrinin tələbə və məzunları, həmçinin İRİA-nın təhsil layihələrinin məzunları üçün keçirilən "İKT Karyera Sərgisi" iştirakçılara rəqəmsal texnologiyalar sahəsində karyera imkanlarını yaxından tanımaq, müxtəlif şirkətlər və startaplarla əlaqələr qurmaq və peşəkar bacarıqlarını inkişaf etdirmək üçün unikal platforma təqdim etdi. Bir neçə gün əvvəl baş tutan sərgi çərçivəsində iştirakçılar interaktiv təqdimatlar,

mentor sessiyaları, təcrübə proqramları və iş imkanları ilə tanış olaraq, əmək bazarında tələb olunan rəqəmsal ixtisaslar barədə ətraflı məlumat əldə edə bildilər.

Qeyd edək ki, sərgidə 900-dən çox gəncin bir araya gəlməsi təsadüf deyil. Tədbir zamanı onlar ölkənin informasiya texnologiyaları sahəsində söz sahibinə çevrilmiş 20 dövlət və özəl qurumun nümayəndələri ilə tanış olaraq suallarını verib, gələcək planlarını müəyyənləşdirmək imkanı qazanıblar. Bu mənzərə gənclərin rəqəmsal dünyaya olan yüksək marağının, texnologiyaya doğru güclü axınının açıq göstəricisidir.

İRİA-nın həmin istiqamətdə məqsədi tək-cə gəncləri bir sərgi məkanında toplamaq deyil, onları ölkənin rəqəmsal inkişaf prosesinin fəal iştirakçılarına çevirməkdir. Agentlik illərdir çalışır ki, "universitet-şirkət-gənc" üçbucağında real əməkdaşlıq platforması yaratsın, informasiya texnologiyaları sahəsində insan kapitalını gücləndirsin və bazarın tələb etdiyi praktiki bacarıqları gənclərə vaxtında qazandırsın. Qurumun təşəbbüsləri gənclərə yol gös-

tərən bir kompas rolunu oynayır: kimisi burada ilk mentorunu tapır, kimisi öz karyerasının hansı istiqamətə yönələcəyinə qərar verir. Kimisi isə nə zamandan bəri arzuladığı İT mühitinə ilk addımını məhz bu cür tədbirlərdə atır. Agentlik üçün əsas hədəf gənclərin potensialını görünən etmək, şirkətlərlə bir masa arxasında birləşdirmək və Azərbaycanın İKT sektorunun dayanıqlı inkişafına tökan verməkdir. İRİA-nın İdarə Heyətinin sədr müavini Rəşad Xalıqov deyir: "Azərbaycanda İKT sahəsində fəaliyyət göstərən gənclərin bilik və bacarıqlarının yüksək səviyyəyə çatdırılması üçün layihələr həyata keçiririk. Bunun da əsas məqsədi gənclərin beynəlxalq şirkətlərdə, təşkilatlarda iş tapa bilməsidir".

Onun sözlərinə görə, bu gün dövlət qurumlarını, universitetləri və sektor nümayəndələrini bir araya gətirən karyera sərgisinin önəmi böyükdür: "Belə sərgilər həm Azərbaycanda, həm də Türkiyədə çox vacibdir. Biz burada universitetlər və qurumlarla ortaq hədəflər üzərində işləmək, birgə layihələr formalaşdırmaq və praktik addımlar atmaq fürsəti əldə edirik. Bu imkanı yaratdığı üçün İRİA-ya xüsusi təşəkkürümüzü bildiririk". O, eyni zamanda qardaş Türkiyənin "Bayraktar Texnoloji" şirkətinin Azərbaycanda yüksək texnologiyalar sahəsində geniş fəaliyyət göstərdiyini bildirib.

Qeyd edək ki, "Bayraktar Texnoloji Azərbaycan"da mühəndislikdən proqramlaşdırma, süni intellektdən avtonom sistemlərə, istehsal sahə əməliyyatlarına qədər geniş sahələrdə fəaliyyət göstərir. 2024-cü ildə Türkiyədə uğurla həyata keçirilən təcrübə proqramlarını artıq Azərbaycanda da başladıb və hesab edir ki, bu təşəbbüs gənclər üçün böyük fayda verəcək. Ötən il müraciət edən 775 nəfər arasından 52 azərbaycanlı təcrübə keçmək üçün seçilib, 15-i ilə isə davamlı əməkdaşlıq qurularaq işə götürülüb.

Tədbir "Rəqəmsal Azərbaycan: Gənclərin rəqəmsal transformasiyada rolu" mövzusunda panel müzakirəsi ilə diqqət cəlbib. Müzakirələr zamanı ölkədə rəqəmsal transformasiyanın sü-

rətlənməsi, gənclərin bu prosesdə oynayacağı rol və onların rəqəmsal bacarıqlarının inkişaf etdirilməsi məsələləri paylaşılb. Paneldən sonra gənclər sərgi stendləri ilə tanış olaraq karyera imkanları barədə ətraflı məlumat alıb, fərdi sınaq müsahibələri və karyera məsləhətləri sessiyalarından faydalanıblar. Sərgi həmçinin "Talk session" görüşləri və maraqlı "TechQuiz" müsabiqəsi ilə daha dinamik bir mühit yaradıb, iştirakçılara həm öyrənmək, həm də sınaq fürsəti verib.

"İKT Karyera Sərgisi"sinə sadəcə görüş və ya sıradan bir tədbir kimi baxmaq, bəlkə də, sadəlvəhlikdir. Əslində, bu platforma gənclərlə texnologiya dünyası arasında canlı bir körpüdür. Sərgi tələbə və məzunlar üçün praktik faydalar təqdim edir və şirkətlər üçün də əvəzsiz bir platformadır. Onlar istedadlı gəncləri tanıyır, gələcək əməkdaşlıqlar üçün yeni tərəfdaşlıq əlaqələri qurur və insan kapitalını gücləndirirlər. Bu baxımdan, tədbir şəxsi inkişaf, peşəkar biliklərin artırılması və ölkənin rəqəmsal ekosisteminin dayanıqlı inkişafına töhfə verir. Qısaca desək, "İKT Karyera Sərgisi" gənclərin, şirkətlərin və ölkənin rəqəmsal gələcəyinin inkişafına xidmət edən strateji bir platformadır.

"İKT Karyera Sərgisi" texnologiya dünyasına açılan dialoq və karyera meydanı idi. Burada bir gənc öz gələcəyini bir şirkətin təklifində, bir mütəxəssisin məsləhətində və ya dinlədiyi qısa təqdimatda görə bilirdi. Çıxışlar, təqdimatlar, interaktiv guşələr sərginin ritmini formalaşdırır, ziyarətçilərin marağını təmin edirdi. Ən önəmlisi isə odur ki, bu tədbir ölkədə formalaşan yeni bir düşüncənin, rəqəmsal savadlılığı və innovasiyanı prioritet edən gənc nəsil yaşamasının göstəricisinə çevrildi. Bu gün sərgi bitmiş olsa da, orada yaranan təəssüratlar, qurulan əlaqələr və açılan imkanlar gənclərin yol xəritəsinə çoxdan ehtiyac duyduğu yeni bir istiqamət əlavə etdi. Rəqəmsal gələcəyə doğru atılan bu addım, böyük bir hərəkətin başlanğıcı təsiri bağışladı.

Züleyxa ƏLİYeva,
"Azərbaycan"